

ఎలోహిం (దేవుడు) నియమించిన

నియామక కాలములు

» ఒక రాత్రి ఒక పగలు అనగా సూర్యాస్తమయము నుండి సూర్యాస్తమయము వరకు ఒక దినము అగును (ఆది. 1:5; లేవి.23:32; నెహెమ్యా. 13:19).

» పగటిని రాత్రిని ఏలుటకును, వెలుగును చీకటిని వేరుపరచుటకును ఆకాశ విశాలమందు రెండు గొప్ప జ్యోతులను అనగా పగటిని ఏలుటకు పెద్ద జ్యోతి (సూర్యుడు)ని, రాత్రిని ఏలుటకు చిన్నజ్యోతి (చంద్రుడు)ని నక్షత్రములను ఎలోహిం (దేవుడు) చేసెను. ఇవి సూచనలను కాలములను దినములను, సంవత్సరములను సూచించుటకై యుండును (ఆది.1:14-18; కీర్త. 104:19-20)

» బైబిల్ క్యాలెండర్ లేదా ఎలోహిం క్యాలెండర్ లెక్కించువారికి సూర్యచంద్రులే ఆధారము గనుక అమావాస్యను ప్రామాణికముగా తీసుకుంటారు. సాయంకాలము అనగా అస్తమయ కాలము మొదలుకొని తిరిగి అస్తమయ కాలము వరకు ఒక రోజుగా లెక్కించి అమావాస్యను నెల చివరి రోజుగా గణిస్తారు. ఆ రోజు ఏ సమయములోనైన అనగా పగలు గాని రాత్రి గాని, పూర్తి అవుతుంది. కాబట్టి ప్రతినెల ప్రారంభపు రోజున (ఇంగ్లీషులో న్యూమూన్ అని తెలుగులో అమావాస్య రోజు) ప్రజలు యావె సన్నిధిని మ్రొక్కుటకై వచ్చెదరు (యెషయా. 66:23; సంఖ్యా. 28:11).

» చంద్రుడు భూమి చుట్టూ ఒక సారి తిరిగి రావటానికి పట్టుకాలము 29.5 రోజులుగా లెక్కిస్తారు. ఈ చంద్రగమనంలోనే ఒక పౌర్ణమి ఒక అమావాస్యలు వస్తాయి. అమావాస్య గడియ దాటిన మరు క్షణము నుండి నెల మొదటి రోజు ప్రారంభమౌతుంది. చీకటి (అమావాస్య) సమయం ముగియగానే వెలుగు (చంద్రుడు) ప్రారంభ మౌతాడు అంటే చంద్రుడు, భూమి వాటి వాటి గమనములో ఏ క్షణములోనైనా ఆగవు. కాబట్టి ఆ సమయంలో చంద్రుడు మనకంటికి కనిపించినను కనిపించకపోయినను అది నెల మొదటి రోజే ఎందుకంటే అది సృష్టి నియమము కాబట్టి. మొదటి రోజు కనిపించడం లేదని, ఆ రోజు చంద్రుడు లేని రోజుని (No Moon Day), అమావాస్య ఇంకా పూర్తి కాలేదని, సంపూర్తినెల పూర్తికాలేదని అనవద్దు. అమావాస్య గడియ దాటిన తరువాత ఆకాశములో చంద్రుడు (నెల వంక) మన కంటికి కనిపించడానికి ఒకరోజు పడుతుంది. కాబట్టి రెండురోజులు అమావాస్య రోజులుగా లెక్కించవద్దు.

ఎందుకంటే సృష్టి ధర్మంలో రెండు అమావాస్య (చీకటి) దినములు రావు. ఇది సత్యం. ఈ మూన్ సర్కిల్లో ఒక నెలకు పట్టుకాలము సంవత్సరానికి పట్టుకాలమును మొత్తాని బట్టి ఒక నెలకి 30 రోజులుగా మరో నెలకు కూడా 29 రోజులుగా లెక్కించి తీసుకుంటారు.

» తెలుగు క్యాలెండర్ ఉపయోగించువారికి కూడా సూర్యచంద్రులే మూలం. కాని ఉదయం నుంచి తిరిగి ఉదయానికి ఒక రోజుగా లెక్కిస్తారు. చంద్రుని ఆధారము చేసుకొని లెక్కించువారికి నెలకి 30 రోజులు మరొకనెలకి 29 రోజులు వస్తాయి. అమావాస్య పౌర్ణమి గడియలు వాటివాటి రోజులలో పగలుగాని, రాత్రిగాని ఏ సమయములోనైన పూర్తిఅవుతాయి. గనుక ఒక్కొక్కసారి నెలకు 30రోజులు మరొక నెలకు 30 రోజులు వస్తాయి. మరొక నెలకు 29 రోజులు, మరొకనెలకు కూడా 29 రోజులు వస్తాయి. ఈ అమావాస్య పౌర్ణమి ముగింపు గడియలు చూడగా సంవత్సరానికి

కొంత సమయము మిగులు సమయం కనిపిస్తుంటుంది. ఈ మిగుల సమయాలని సమకూర్చి 8 సంవత్సరాలలో 3 అధిక మాసములగా లెక్కించి తీసుకుంటారు. రోమన్ (సూర్యమాన) క్యాలెండర్ ప్రకారం సంవత్సరానికి 365^{1/4} రోజులు, చంద్రమాన క్యాలెండర్ ప్రకారం 354 రోజులు వస్తాయి. ఈ రెండింటికి వ్యత్యాసము 11^{1/4} రోజులు. 8 సంవత్సరాలలో 8X11 1/4=90 రోజులు అనగా. వీటిని 3 నెలలుగా విభజిస్తారు. వీటిని 3 అధిక మాసములుగా తీసుకుంటారు. అనగా 3 సంవత్సరాలకు ఒక అధిక మాసము, మరో 3 సంవత్సరాలకు ఒక అధిక మాసము మరియు 2 సంవత్సరాలకు ఒక అధిక మాసముగా పరిగణిస్తారు. ఈ పద్ధతిలోనే బైబిల్ క్యాలెండర్ని అనుసరించు ఇశ్రాయేలీయులు, తెలుగు క్యాలెండర్ని అనుసరించు తెలుగు ప్రజలు లెక్కిస్తున్నారు. అందుకే బైబిల్ క్యాలెండర్కి 3 సంవత్సరాలకు ఒకసారి రెండు ఆధార్ నెలలు వస్తుంటాయి. ఈ విధమైన పద్ధతి, సూర్యమాన క్యాలెండర్ లెక్కించువారికి రాదు గనుక తెలుగు క్యాలెండర్ మరియు బైబిల్ క్యాలెండర్ ఇంచుమించు ఒకేలా కనిపిస్తాయి.

» సూర్యచంద్రులను బట్టియే దినములు, వారములు, నెలలు, సంవత్సరములు లెక్కిస్తున్నారు. కాబట్టి సూర్యుని బట్టియే గ్రిగోరియన్ లేక ప్రస్తుతమందున్న ఇంగ్లీష్ నెలల క్యాలెండర్ తయారుచేయబడినది. దీనిని రోమన్ క్యాలెండర్ అని లేదా సూర్యమాన క్యాలెండర్ అని కూడా అంటారు.

» బైబిల్లో దినములు వారములు నెలలు సంవత్సరములను గూర్చి అమావాస్య, పౌర్ణమిల గూర్చి ఎలోహిం ప్రజలకు చెప్పాడు. కాబట్టి ఈ ప్రజలకు ఎలోహిం ఒక క్యాలెండర్ ఇచ్చినట్లుగా కనబడుతుంది (కీర్తన. 104:19-20)

వచనములలో అస్తమయమును తెలుపుటకై సూర్యుని, ఋతువులను తెలుపుటకై చంద్రుని ఎలోహిం నియమించినట్లు వ్రాయబడింది. అనగా చంద్రుని బట్టి ఋతువులు, ఋతువులను బట్టి కాలములు, సమయములు తెలుపబడుచున్నవి. ఈ కాలము సమయములను బట్టియే దినములు, వారములు, సంవత్సరములు లెక్కిస్తున్నారు. వీటన్నిటి బట్టి చూస్తే వీటికి మూలము చంద్రుడే, కాబట్టి చంద్రుని బట్టియే ఎలోహిం తన ప్రజలకు క్యాలెండర్ ఇచ్చాడని అర్థమౌతుంది. ఈ క్యాలెండర్ని బైబిల్ క్యాలెండర్ అని ఎలోహిం క్యాలెండర్ అని లేదా చంద్రమాన క్యాలెండర్ అని అంటారు.

» ఈ క్యాలెండర్ని ఎలోహిం తన ప్రజలైన ఇశ్రాయేలీయుల ద్వారా ప్రజలకు ఇచ్చాడు. ఎక్కువ శాతం ఈ ప్రజలే ఈ క్యాలెండర్ని వాడుతుంటారు. కనుక దీనిని యూదుల క్యాలెండర్ అని అంటారు.

» సూర్యమాన క్యాలెండర్ని లెక్కించువారు అర్ధరాత్రి 12 గం||ల నుండి తిరిగి అర్ధరాత్రి 12 గం||ల వరకు ఒక రోజుగా లెక్కించి సంవత్సరానికి 365^{1/4} రోజులుగాను, ఒక నెలకు 30 రోజులు మరో నెలకి 31 రోజులుగా తీసుకొని నాలుగు సంవత్సరములకొకసారి లీప్ సంవత్సరంగా లెక్కిస్తున్నారు. ఈ లీప్ సంవత్సరములో ఫిబ్రవరి నెలకు 29 రోజులు తీసుకుంటారు.

» లోకములో జీవిస్తూ బైబిల్ పట్టుకొని బోదిస్తున్న, వింటున్న ప్రజలందరికి ఈ బైబిల్ క్యాలెండర్ అవసరం. అదేంటి? ఈ లోకములో మనకు ఏదో ఒక క్యాలెండర్ ఉంది కదా దానిని అనుసరిస్తే పాపమా? నష్టమా? అనే సందేహాలు రానియవద్దు. ఎందుకంటే ఎలోహిం (దేవుడే) ఒక క్యాలెండర్ ప్రజలకు ఇచ్చాడంటే దాని ద్వారా ప్రజలకు మేలు దాగివున్నదని అర్థం, మరియు

ఎలోహిం (దేవుని) ఉద్దేశ్యాల దగ్గరకు చేరువౌతాము. బైబిల్ ఎలోహిం క్యాలెండర్ ఇవ్వకపోతే ఏ క్యాలెండర్ కూడా తయారైయేది కాదనే సత్యమును గ్రహించండి. అందుకే తెలియని వారికి తెలియజేసేలా అన్ని వివరములతో మీ ముందుకు ఈ బైబిల్ క్యాలెండర్ని తీసుకువస్తున్నాము. కనుక మీ సహాయాన్ని సహకారాన్ని అందించండి.

మరిన్ని వివరములకై సంప్రదించండి
90000 94939, 96669 84777